

Hawn min **jghid** li l-Karnival is-sena kollha. U veru hekk... għax **skont** x'tifhem b'Karnival, hux.

Waħda mill-għaxqiet tiegħi hi meta naqbad l-argunett f'idejja u nibda ndoqq tad-Dudej jew "Taxi Mary" jew "Hafna xogħol ma jgħoddx għalina" jew qabda kanzunetti oħra tal-widna.

Imma l-isbaħ meta ma nkunx waħdi. L-isbaħ meta mal-argunett ikolli 'l Pietru bir-rabbaba u lil Żepi bit-**tanburlin**. Anke t-Tulli fih ġennata. Tajba tkun meta tiġi Tessie.

Pietru prima għar-rabbaba. Mhux biex idoqqha biss, imma anke biex jagħmilhom. Kien ilni **niprova** nagħmel rabbaba. Ipprovajt **nuża** l-ġlud tal-fniek, imma **kulma** servieni kienu biss ftit ġimgħat. Ir-raġuni kienet għax waqt li tkun qed iġġerri l-isponża bl-ilma mal-**qasba** ħierġa mill-gilda, il-qtar **tal-ilma** jdghajjed il-gilda, u allura faċli tittaqqab. Ġaladarba tittaqqab il-gilda, daqshekk ħoss. Darb'oħra kont iddubbajt ġild ta' ħaruf. Dan kien ferm aħjar, anke l-ħoss tiegħu isbaħ mill-ġild tal-fniek. Li ġrali, **però**, tnawwar. Pietru jgħidli li kien messni ppreservajt il-ġild fil-melħ **għal** ġimgħa. Jien kemm nixxiftu ma' ħajt fix-xemx. Sew **jghidu** li kollox fih is-**sengħa** tiegħu. Pietru, **però**, tax-xeħta. Tax-xeħta mhux biss biex jagħmel rabbaba prima imma anke biex iżomm ir-ritmu mad-daqq. Ir-rabbaba li għandu bħalissa jgħid li mill-ġild ta' qattus. Jien ma **nemnux**. Imma għandu widna tajba! Issa qed jiġi l-Għarb għand Dun Achille (ħu l-**Isqof** Cauchi) biex jitgħallem l-argunett ukoll. Ħasra li ma jkunx jista' jieħu l-argunett miegħu fuq ix-xogħol. Pietru baħri **mal**-Gozo Channel u sikwit ngħidlu li kieku jkollu l-argunett nagħmlu Karnival fuq il-fliegu.

Żepi ta' Kurun **imbagħad jinqala'** għat-tanburlini. Għandu saħħa f'**subgħajh** daqskemm għandi jien f'idi. Għalhekk is-**swaba'** wieħed wara l-ieħor b'heffa liema **bħalha** tassew jagħmlu r-ritmu sabiħ. **M'hemmx** bżonn ikollu l-qatra biex jagħmel **burdell**, imma jekk ikollu **belgħa nbid** tgħidx kemm jagħqad. Imma dan jiddependi jekk martu Marjanna tkunx fil-kumpanija tagħna jew le, għax ma' kull tazza nbid li jixrob, **xufftejn** Marjanna jibdew jiddendlu 'l **isfel** bħal tal-Bażutu, u tgħidx kemm tfaKKagħlu bil-K. It-tnejn mix-Xewkija, sewwasew **min-naħa** ta' Hanzira, u allura l-Q jgħiduha K.

Tessie tax-Xagħra mara twajba ħafna. Fiha għaxxa meta tingħaqad magħna. Tinqala' wkoll għat-tanburlin. L-għaxxa tagħha meta tant tidhol fir-**ritmu** li t-tanburlin tibda ddoqqu wkoll b'**kuxxtejha** u b'sormha. Ma nafx hix parti mill-**karatteristiċi** tad-daqqaqa li nsib jien, imma Tessie wkoll tħobbha **l-belgħa** u allaħares ikun hemm l-inbid għaddej u ma **jnewlulhiex** il-flixkun. It-Tulli Xewki ieħor prima għall-kitarra. Tassew naqblu jien u hu. Ngħidlu li ħa ndoqq fuq id-DO u naqblu perfettament. M'għandniex **għal xiex** le, għax jien kollox fuq id-DO ndoqq u kultant **nagħfas** is-SOL u xi drabi fuq il-FA. Kollox magġuri u xejn minuri. L-unika diska li nibqa' bil-minuri hi "Ħafna xogħol ma jgħoddx għalina".

Dan il-Karnival nagħmluh meta jfettlilna. Ma **noqogħdux** nistennew Frar. Xi darba **niltaqa'** ma' Pietru fuq il-vapur u **niftiehm** niltaqgħu fil- "**weekend**"/**weekend**. Fis-sajf **nerħulha** għal għand Koli fir-Ramla. Jew inkella, meta jkolli xi turisti għand Żepi ta' Kurun biex jaħilbu n-nagħaġ u jagħmlu l-gbejniet, arana naqbd u l-argunett u t-tanburlin u **ndoqqulhom** tad-Dudej. U, ħa ngħidilkom, jekk ikolli naqra **nbid** ġo rasi anke jien nibda ngħanni, waqt li s-swaba' tax-xellug ifittxu l-buttni suwed u s-**swaba'** tal-lemin fuq il-keyboard ifittxu għall-melodija u nibda sejjer:

*Ninu Ninu Ninu gej
Bin il-mara tad-Dudej.
Id-Dudej għandiw ħaniwt
b'idiw w jdejh ġewwe l-biwt.*

Għalina dan hu l-Karnival. Imma fil-**Karnival** propja, voldieri daż-żmien, il-briju jkun akbar. Toni tat-Triq **tal**-Għajn jerfa' l-aqwa nbid għal daż-żmien. **Jingħaqdu** magħna erba' rġiel oħra: wieħed minn Ta' Kerċem isuq it-**taxi/taksi jġib** miegħu l-argunett tal-ħalq, Ġorġ ix-Xemx bil-kastanjoli u Pawlu l-Kuskus inemmes xi nisa li **jagħqdu** biż-żfin. L-iprem meta jkollna l-maskarati saqajhom kollha suf u sider liema bħalu! Heqq, kollox hemm ħinu u waqtu.

(Meħuda u adattata minn kitba ta' Victor Galea fil-blog http://victorgalea.blogspot.com/2008_01_27_archive.html)